

TOHI FAKAONGOONGO



To'ohema: Ko e Sea 'o e Fale Alea, Lord Fakafanua, 'i hono foaki atu 'e he 'Omipatimeni, Mr. 'Aisea Taumoepeau, SC., 'a e Tohi "Ki-ama 'o e Uanoa'i Ta'u."

Ko 'Ena 'Afifio, Kingi Tupou VI mo Kuini Nanasipau'u, lolotonga 'a e ouau Malanga 'o e Uanoa'i Ta'u 'o e 'Ofisi 'o e 'Omipatimeni, 'i he Falelotu Senituli, Nuku'alofa, Sapate, 15 'o 'Aokosi, 2021.

FAKAMATALA 'A E PULE LAHI

'E malava ke fakamatala'i ko Siulai, 'Aokosi mo Sepitema ko e Kuata ia 'o e ma'alali. Kuo ope atu 'a e Uanoa'i Ta'u 'o e 'Ofisi 'o e 'Omipatimeni 'i he ngaahi ouau 'oku fekau'aki mo honau ngaahi tefito'i fatongia. Na'e ola lelei pea tali lelei 'e he kakai 'a e ngaahi feinga ke lahi ange 'a hono tokangaekina 'o e pule lelei.

Na'e tumutumu 'a hono katoanga'i 'o e Uanoa'i Ta'u 'o e 'ofisi 'a hono foaki e tu'unga Faka-Konisitutone ki he 'Omipatimeni 'i he hoko 'o Lao 'a e fakatonutonu ki he Konisitutone 'i he 'aho 11 'o 'Aokosi 2021.

Kuo fai fatongia kakato 'a e 'ofisi 'i Vava'u lolotonga ia 'a 'emau vilitaki ke matatali e ngaahi pole 'o e lolotonga ni, hili ia hono fakaava 'a e 'ofisi fo'ou 'a ia ko e konga ia 'o e 20 Ta'u 'o e 'ofisi.

Na'e fakamānako ki he kau ngae 'a e lea na'e fai 'e he Pule Lahi 'o e Potungaue Mo'ui, Dr. Siale 'Akau'ola, 'i he kaveinga ko e "Pule Lelei 'i he Ngae Fakamamani Lahi ke katoi e taha kotoa 'i he Mo'ui Lelei 'i Tonga ni." Ko e konga eni 'o e hokohoko mai e ngaahi lea fakalotolahi fekau'aki mo e pule lelei 'oku fakahoko he kuata kotoa 'o e ta'u.

V. V. V. Pule Lelei.

Mrs. 'Alisi Numia Afeaki Taumoepeau, KC.

Pule Lahi

Katoanga 'o e Uanoa'i Ta'u

Na'e fakamamafa'i 'a e ngaahi fatongia Pule Lele 'o e 'Ofisi 'o e 'Omipatimeni lolotonga e Katoanga 'o e 20 Ta'u 'o e 'Ofisi 'o e 'Omipatimeni mei he 'aho 14 – 22 'o 'Aokosi. Ko e kaveinga ko e V. V. V. Pule Lelei, 'a ia na'e fakamamafa'i 'a e mahu'inga 'o e huhu malu'i (*Vaccinated*) mei he KOVITI-19, Ikuna (*Victorious*) 'i he Pule Lelei pea mo e Uanoa'i Ta'u, 'o ngae'aki e lea faka-Latina ko e "Vicennial" ki he 20.

Ko e Sea 'o e Fale Alea 'o Tonga, Lord Fakafanua, 'a e fakaafe fakalangilangi, 'a ia na'a ne fakahā 'a e ngaahi lavame'a 'a e 'Ofisi.

"Ko e ola lelei 'o e fai fatongia he ta'u 'e 20 kuo hili 'oku tonu ke hoko ko e fakamanatu mahu'inga mo polepole 'o e ngaahi fatongia mafatukituki mo mahu'inga kuo 'oatu kiate koe 'Omipatimeni, keke hoko atu hono tataki ki he kaha'u 'o e ngae'anga ni pe a ke toe lahi ange 'a e malava ke tokoni'i e kakai 'o Tonga," ko e me'a ia 'a Lord Fakafanua.

Na'e toe fa'u foki mo foaki ki he Sea e Fale Alea e tohi 'o 'iloa ko e "Ki-ama 'o e Uanoa'i Ta'u" 'a ia na'e fa'u 'e he kau Taki 'o e 'Ofisi 'o e 'Omipatimeni, 'o fakamamafa ki he ngaahi "Makamaile 'o e Pule Lelei." Na'e foaki atu 'a e tohi ni 'e he 'Omipatimeni, Mr. 'Aisea Taumoepeau, SC., ki he 'Eiki Sea, Lord Fakafanua, lolotonga 'a hono faka'ilonga'i 'o e Uanoa'i Ta'u 'i he 'aho 18 'o 'Aokosi.

'Oku hā 'i he tohi ni 'a e hisitolia 'o e pule lelei 'i Tonga ni, ngaahi ta'u na'e kamata mai ai e ngae' 'a e 'ofisi mo e tuku'au mai he ngaahi ta'u 'a 'ene ngae' mo e ngaahi liliu kuo hoko. (Hokoatu he peesi 2)

(Mei he peesi 1)

Na'e toe fakahā 'e he 'Eiki Sea 'a e tu'unga faka-Konisitutone fo'ou kuo foaki ki he 'Ompatimeni.

"Kuo fakatokanga'i eni 'e he Konisitutone 'o Tonga 'a e fatongia 'Ompatimeni 'o fokot'u 'e he Konisitutone pea fakahū ki he Konisitutone, 'a ia ko e tau'ataina 'o e 'Ofisi 'o e 'Ompatimeni.

Hounga'ia

Na'e fe'iloaki 'a e Pule Lahi, 'Alisi Taumoepeau, KC., Talēkita 'o e Fakatotolo, Roman Vaihū, 'Ofisa Fakatotolo Ma'olunga, Hamani Topui mo e 'Ofisa Fetu'utaki mo Mitiā, Nanisē Fifita, mo 'Eiki Katinali Soane Patita Paini Katinali Mafi, Palōfesa 'Ana Maui Tau'ulungaki mo Faifekau Dr. Paula Onoafe Latū, ke fakahoko atu 'a e fakamālō mo e hounga'ia ki he 'enau ngaahi tokoni ki he polokalama (documentary) 'o e Uanoa'i Ta'u ko e "**"Oku Langa Fonua 'a e Pule Lelei."**"



Na'e fakahoko 'a e ongo ouau lotu 'i he Fale Lotu Senituli 'o e Siasi Uesiliana Tau'atāina 'o Tonga 'o Nuku'alofa mo e Fale Lotu Laumālie Ma'oni'oni 'o Neiafu, 'o fai ai hono lotu'i mavahe 'a e Uanoa'i Ta'u 'o e 'Ofisi, 'a ia na'e kau ki ai 'a e 'Ompatimeni, Pule Lahi mo e kau ngae.



Na'e toe kau foki 'i he ngaahi polokalama 'o e 'Ahó 'a hono fakaava 'o e 'ofisi fo'ou 'i Neiafu ke fai fatongia ma'ae kakai 'i he 'otu motu 'o Vava'u tenau fiema'u ha tokoni mei he 'ofisi ni.



"Oku Langa Fonua 'a e Pule Lelei" ko e fakamamafa ia 'o e Polokalama (Documentary)



Na'e toe fa'u foki mo e polokalama 'i he kaveinga "**"Oku Langa Fonua 'a e Pule Lelei"**" pea fakamafola 'i he Letiō mo e Televisone.

Na'e fe'unga mo e houa 'e taha (1) 'a e polokalama ni 'o hā ai e kakai 'iloa 'e toko tolu (3) 'i Tonga 'i he 'enau vahevahe 'a e loloto 'o 'enau ngaahi taukei 'o fekau'aki mo e kaveinga.

Na'e kau ai 'a 'Eiki Katinali Soane Patita Paini Katinali Mafi, Palofea 'Ana Maui Taufe'ulungaki mo Faifekau Dr. Paula Onoafe Latū. Na'e hoko 'a e vahevahe 'o 'enau ngaahi fakakaukau fekau'aki mo e kaveingá ke matu'aki loloto mo fakamānako e kakano 'o e polokalama.

Na'a nau faka'uhinga 'a e pule lelei ki hono fakatoka mai mei mu'a 'a e tui Faka-Kalisitiane, Ako, Tau'atāina, Lao 'o Tahi, Vā Fakavaha'apule'anga 'o Tonga pea mo e Tau Tahi. Ko 'enau ngaahi fakamatala 'i he ngaahi 'elia mahu'inga ni na'a nau le'otaha ai 'i hono fakamamafa'i e visone fakatuputupulangi 'a e 'Uluaki Fā, Kingi Tupou I, mo 'ene maa'imoa ki hono fatu 'o Tonga 'o onopooni. Na'e hoko 'a 'ene ngaahi maa'imoa lava-me'a ko e makatuliki ia ki he fonua ni pea tu'u kalikali ai 'a e pule 'a e lao mo e pule lelei 'i Tonga.

Na'e kamata'aki 'a e polokalama ni 'a hono faka'ilonga'i 'o e Uanoa'i Ta'u 'a e 'ofisi pea na'e fakamafola ia 'i Tonga ni kotoa pea a'u atu ki muli 'o fakafou 'i he Letiō mo e televisone 'i he 'aho Tokonaki, 14 'o 'Aokosi, 2021. ©OMB Tonga.

Ko e Pule Lelei 'i he ngaue fakalukufua ki he mo'uilelei 'i Tonga

Ko e pule lelei 'i he ngaue ki he mo'ui ko hono fakapapau'i 'oku ta'imarie 'a e taha kotoa 'i he ngaahi ngaue 'oku taau ki he mo'ui lelei 'i Tonga ni.



Na'e fakamamafa'i e taumu'a ni 'e he Pule Lahi 'o e Potungaue Mo'ui, Dr. Siale 'Akau'ola, 'i hono fakaafe'i ia ke lea ki he kau ngaue 'a e 'Ofisi 'o e 'Ompatimeni 'i he 'aho Pulelulu, 14 'o Siulai.

Na'e fakamamafa'i 'e Dr. 'Akau'ola 'a e mahu'inga 'o hono fakaa'u atu 'a e fuofua tokoni ki he mo'ui ki he kakai he ko e 'elito ia 'o hono paotoloaki 'a e mo'ui lelei ma'ae taha kotoa.

"Ko e pule lelei ia ko e taimi 'oku tau fai ai e ngaahi ngaue tokoni ki he mo'uilelei, 'o vave mo ola lelei pea mo fetokoni'aki he fai fatongia ni pea 'ata ki tu'a he taimi kotoa," ko e fakamamafa ia 'a e CEO 'o e Potungaue Mo'ui.

Ko e feinga ke paotoloaki 'a e pule lelei 'i he kotoa 'o e ngaahi fai fatongia 'a e pule'anga 'a ia 'oku taaimu'a ai 'a e 'Ofisi 'o e 'Ompatimeni 'oku hoko ia ko e "fakamanatu" ki he CEO ke ne toe vakavakai'i 'a e ngaahi ngaue 'oku nau fai ki he kakai mo e fonua.

Kuo vakai'i mai 'e he potungaue he ngaahi ta'u kuo hili 'a 'enau ngaahi fuofua ngaue tokoni ki he kakai pea na'e fakatokanga'i ai 'oku 'ikai ho'ata mai ai 'a e me'a totolu 'oku fiema'u ki hono fai e fuofua tokoni ki he mo'ui lelei (primary health care), 'i he fakamatala 'a Dr. 'Akau'ola. Na'a ne fakatata'i 'a e fiema'u 'oku hā 'i he ngaahi Fokutu'u Fakalakalaka 'a Tonga hono 2 (TSDF 2) 'a ia 'oku fiema'u ke lelei ange 'a e ngaahi ngaue tokoni ki he mo'ui ke ta'imarie ai e taha kotoa pea ke tu'uloa mo fekau'aki tonu mo e fiema'u fakamamanilahi ke ta'imarie e taha kotoa he ngaue tokoni ki he mo'ui lelei (Universal Health Coverage).

Kuo tali foki 'e Tonga ni 'a e fiema'u fakamamani lahi ko eni 'a ia 'oku fakapapau'i ai kuo pau ki he taha kotoa ke ta'imarie ai, neongo ko e hā ha fa'ahinga pole fakasino pe fakasosiale, pe 'oku nofo ha kakai 'i ha feitu'u mama'o mo maomaonganoo.

Na'e fakahā 'e he CEO e Potungaue Mo'ui 'a e fakatata'i 'a ia ko ha tokotaha na'e mate he taha 'o e ngaahi motu mama'o 'o Tonga ni 'o tupunga mei he mahaki mafu pea

'oku ne tui na'e 'ikai ke lahi ha fakamatala ki hono tokangaekina e mo'ui lelei na'a ne ma'u.

"Ko ha me'a fakaloloma eni na'e hoko pea mahalo ko e tokotaha ni, na'a ne kei ta'u tolungofulu tupu, na'e te'eki kene ma'u pe fanongo 'i he 'emau polokalama ki he mo'ui lelei. 'Oku mahino hen'i 'oku 'i ai e fehalaaki 'o 'emau ngaahi polokalama tokangaekina 'o e mo'ui lelei. Ko e pule kovi ia," 'i he fakamatala 'a Dr. Siale 'akau'ola.

Na'a ne toe fakahā 'oku totolu ke tofuhia e taha kotoa mo ta'imarie mei he 'enau ngaahi polokalama tokangaekina mo tokoni ki hono uki e mo'ui lelei, pea ke fakahoko 'o fakatatau mo e tūkunga 'o e feitu'u takitaha 'oku nofo ai e kakai 'o tatau pe ko ha ngaahi feitu'u mama'o pe maomaonganoo.

"Ko e pule lelei ia 'i he ngaahi ngaue ki he mo'ui 'oku mau paotoloaki.

"Ko e me'a 'oku mahu'inga ange ke ma'u 'e he kakai e tokoni ki he mo'ui 'oku taau (*equitable*) kenau ma'u, kae 'ikai ke tatau (*equality*) ki he taha kotoa 'a hono tufotufa atu 'a 'emau ngaahi taumu'a ngaue ki he mo'ui lelei."

Na'e toe fakamamafa'i 'e he CEO 'o e Potungaue Mo'ui e mahu'inga 'o e taki 'oku lelei mo hono siofi e ngaahi ngaue fakataki. Na'a ne pehē 'oku 'ikai 'uhinga pe 'a e pule lelei ki he lahi e ngaahi ngaue tokoni ki he mo'ui 'oku nau ala fai, ka 'oku 'i ai e ngaahi fa'unga e ngaue takitaha 'oku totolu ke fakalato ma'ae kakai.

"Kuo pau ke lelei, vave, 'ata ki tu'a, taau pea mo matu'uaki ha fa'ahinga tūkunga. Ko e me'afua eni 'o e pule lelei, 'oku ola lelei mo lavame'a 'i hono takiekina e ngaue ki he mo'uilelei ke a'usia 'a e ngaahi taumu'a fakafonua ki he mo'ui mo a'usia ai 'a e fiema'u fakamamani lahi ke a'uatu ki he taha kotoa pe," ko hono fakamamafa'i ia 'e Dr. Siale 'Akau'ola. ©OMB Tonga.

"Ki-ama 'o e Uano'i Ta'u" – Ko e fo'i hiva (sonata) 'o e Ta'u 20, fa'u 'e Rev. Dr. Mohenoa Puloka

Na'e kau 'i he ngaahi ouau 'o e Uano'i Ta'u 'o e 'ofisi 'a hono fa'u makehe 'o ha fo'i hiva (sonata) 'e he 'Eiki Kōvana Malōlō 'o Ha'apai, Rev. Dr. Mohenoa Puloka.

Na'e tataki mo tā 'a e hiva ni 'e Save Mataele 'o e kulupu hiva 'a e Ako Ma'olungaange ko Tupou (TTI) pea fakafasi 'e Samiuela 'Atiola.

Na'e kau foki 'a e TTI mo e fefine solo 'iloa ko 'Atolomake Helu 'i hono fakahoko e koniseti hiva (*Vivace Mini-music concert*) na'e fakahoko 'i he Holo Fa'onelua he efiafi 18 'o 'Aokosi.

Na'e toe kau ki he koniseti mo e kau ifi 'a e Potungaue Polisi mo e kau hiva 'a e Fetu'u Ngingila. ©OMB Tonga.



Ngaahi Tala Fatongia

Na'e hoko 'a e ngaahi ouau kotoa 'o hono katoanga'i e Uanoa'i Ta'u ko e ngaahi tala fatongia lalahi ia na'e fakahoko kotoa 'e he 'ofisi ni pea malava ke me'a ki ai 'a e kakai 'i he tapa kotoa 'o Tonga ni mo e kolope. Na'e malava ia mei hono fakamafola atu 'i he Letiō, televisone mo hono fakamafola hangatonu he ngaluope (livestreaming) 'o fakafou 'i he Feisipuka (*Facebook*).

Na'e lava foki 'a e kakai kenau ma'u hangatonu he taimi na'e fakamafola atu ai, pē ko 'enau toki mamata ki ai 'i ha taimi faingamalie. Na'e fetokoni'aki lahi 'a e kau ngaue 'i hono fokotu'utu'u mo fakahoko e ngaahi tala fatongia ni 'o vaka atu ai e fengae'aki mo e kakai 'i hono vahevahe e ngaahi fakamatala mahu'inga 'i ha tu'unga 'oku makehe ange.

Ko e taha eni 'a e ouau na'e kau atu ki ai 'a e 'Ofisi 'o e 'Ompatimeni 'i he Uike Tokangaekina 'o e Potungaue Pa'anga, mei he 'aho 13-15 'o Siulai (*tā 'i to'omata'u*).



Ko e ngaahi feitu'u mo e 'aho 'o e tala fatongia

Founga	Lahi	'Aho mo e Feitu'u
Felafoaki 'i he letio	3	21/07/21, A3Z 30/08/21, 87.5 FM 24/09/21, A3Z
Tepile fakahinohino 'i he Uike 'o e Potungaue Pa'anga	3	13-15/07/21, Fale Masiva Hall, Haveluloto
Ngaahi kolo	2	Vahenga Vaini/Tongatapu 7, Holo Siasi 'o Tonga, Vaini Vahenga Nukunuku & Hihifo/Tongatapu 5, Hall 'Alaipulotu, Te'ekiu
Ngaahi ako'anga	2	Kolisi Mo'unga 'Olive, Kolonga, 30/07/21 Ako Lotoloto mo Lautohi Pule'anga 'a Vaini, 13/08/21
Polokalama Letio/TV (Documentary)	Tu'o 16	Radio Tonga (A3Z) 3x TV Tonga 3x BroadCom 87.5FM 2x Ngaahi 'aho: 14, 16 & 17/08/21 (fakataha mo hono toe fakamafola 2x)
Lotu Fakafeta'i 'o e Uanoa'i Ta'u	Tu'o 4	Falelotu Senituli SUTT, Nuku'alofa & Falelotu SUTT "Laumalie Ma'oni'oni" 'o Neiafu, Vava'u Sapate, 15/08/21 & Fakamafola hangatonu he TV 'i he Ngaluope, Faikamafola Letio & TV hangatonu mo hono toe fakamafola
Polokalama ke faka'ilonga'i e Uanoa'i Ta'u	Tu'o 4	Holo Fa'onelua, 18/08/21 Fakamafola hangatonu 'i he Letio Tonga, 87.5FM, Live streaming 'i he Feisipuka 'a e Tonga Broadcasting mo e BroadCom Broadcasting fakataha mo hono toe fakamafola
Katoanga Hiva "Vivace" 'o e Uanoa'i Ta'u	Tu'o 4	Holo Fa'onelua, 18/08/21 Fakamafola hangatonu 'i he Letio Tonga & BroadCom 87.5FM, fakamafola hangatonu 'i he live streaming 'i he peesi Feisipuka 'a e Tonga Broadcasting & BroadCom FM fakataha mo hono toe fakamafola
Fakaava 'o e 'ofisi fo'ou 'i Neiafu	Tu'o 4	Neiafu, Vava'u, 21/08/21 Fakamafola hangatonu 'i he Letio Tonga & BroadCom 87.5FM Fakamafola hangatonu 'i he peesi Feisipuka 'a e Tonga Broadcasting & BroadCom 87.5FM
Tohi Oongoongo makehe 'o e Uanoa'i Ta'u (Newsletter)	1	Tufaki 'i he 'aho 02/09/21

Ko e ngaahi Pou Tuliki 'e fitu (7) 'o e Pule Lelei 'oku paotoloaki ke ne takiekina 'a e fai fatongia mo e fai tu'utu'uni 'a e ngaahi potungaue, va'a fakangaeue mo e pisinisi kotoa 'a e pule'anga 'oku kau ki ai 'a e — Pule 'a e Lao, Tau'atāina, 'Ata ki tu'a, Anga Totonu, Tali U i ki he Fatongia, 'Aonga mo Lavame'a mo e Mahino 'a e Taumu'a Ngaue.

Temau lava 'o tokoni atu ki ha'o ta'efiemalie 'i ha fai tu'utu'uni pe ngaeue 'a e pule'anga. Fetu'utaki mai he telefoni ta'etotongi ko e 0800 662, 'Ofisi 'i Nuku'alofa ko e 740 1451 pe ko e 'Ofisi 'i Neiafu, Vava'u ko e 71295. Īmeili—investigation@ombudsman.to.

Kau ngaue 'o e mahina takitaha 'o e Kuata

1. Siulai – **Mosese Uili, 'Ofisa Fakatotolo**
2. 'Aokosi – **Paula Mafi, Tokoni 'Ofisa Fetu'utaki & Mitia**
3. Sepitema – **Konikotia Taunaholo, 'Ofisa Tauhi Tohi**



Peseti 'e 44 kuo nau huhu tu'o 2 mei he Koviti-19

Table 3. Targets and number vaccinated for Tonga by island.

Island	Target	Dose 1	% Dose 1	Dose 2	% Dose 2
Tongatapu	46,195	35,159	76%	25,748	56%
'Eua	3,286	2,404	73%	1,773	54%
Vava'u	8,928	7,536	84%	113	0.3%
Ha'apai	3,884	2,904	75%	56	1.4%
Niuatoputapu	514	414	81%	10	2%
Niuao'ou	321	212	66%	0	0
Total	63,128	48,629	77%	27,700	44%

*Denominator used is from the 2020 Reproductive Health Nurses Annual Census

Kuo fakahā mei he Potungaue Mo'ui kuo a'u ki he 44% 'a kinautolu kuo nau huhu hoani mei he Koviti-19. Ko e fakahao ia ki he 77% 'o e kakai kuo nau kau ki he fuofua huhu malu'i, 'o fakatatau ki he fakamatala fakamuimuitaha kuo tukuange mai 'i he 'aho Tu'apulelulu, 7 'o 'Okatopa, 2021.

Na'e fakahā 'e he Potungaue ko e toko 63,128 'i he tapa kotoa 'o Tonga ni 'oku totonu kenau kau ki he huhu malu'i, 'o hangē 'oku hā atu he tepile 'i 'olunga.

V. V. V. Pule Lelei

Na'e vahevahe atu ki he kainga lotu 'o e Siasi Uesiliana Tau'atāina 'o Tonga 'o Fasimoeafi 'a Tungī 'a e mahu'inga 'o e kaveinga **V. V. V. Pule Lelei** mo e Uanoa'i Ta'u 'o e 'Ofisi 'o e 'Omipatimeni. Na'e fakahoko eni 'e he Pule Lahi 'o e 'Ofisi, Mrs. 'Alisi Taumoepeau, KC., 'i he 'ene tataki e ouau Malanga 'o e 'aho Sapate, 26 'o Sepitema.



Ko e konga foki ia hono fakahounga'i e mahu'inga 'o e kakai fefine lolotonga 'a e mahina 'o 'enau ngaahi ouau Tali Ui Faka-Sepitema. Na'e kamata'aki 'e he Pule Lahi 'a 'ene malanga pea mo e fekau 'o e kaveinga – 'i he mahu'inga 'o e huhu malu'i mei he Koviti-19 (*Vaccinated*), ko e Ikuna 'i he Pule Lelei (*Victorious*) pea mo e Uanoa'i Ta'u 'o e 'Ofisi (*Vicennial* 'i he lea faka-Lätina ki he 20). Na'a ne pehe ko e "V" ko eni 'e tolu (3) 'oku nau fakama'unga kotoa pe ki he fekau 'o e Pule Lelei 'i hono malu'i 'o e kakai mei he mahaki Koviti-19 pea mo e lavame'a 'i he ta'u eni 'e 20 'a e 'Ofisi 'o e 'Omipatimeni. Na'e laka hake he toko 100 e kainga lotu na'a nau 'i he houa lotu ni. ©OMB Tonga.



'OFISI 'O E 'OMIPATIMENI – TOHI ONGOONGO 'O E KUATA SEPITEMA

'Oku malu'i 'a e ngaahi totonu kotoa.

Pulusi 'e he 'Ofisi 'o e 'Omipatimeni, 'Etita – Pule Lahi (CEO). Kakano mo e Fokotu'utu'u – 'Ofisa Fetu'utaki & Mitia (CMO). Ngaahi 'ata – Tokoni 'Ofisa Fetu'utaki & Mitia (A/CMO). Ki ha ngaahi faka'eke'eke pe launga, kataki 'o fetu'utaki ki he telefoni ta'etotongi ko e 8000 662 | 'imeili – investigation@ombudsman.to | Messenger 'i he Feisipuka – 'Ofisi 'o e 'Omipatimeni | Uepisaiti – www.ombudsman.to | Tu'u'anga 'o e 'Ofisi – Fungavaka 2, 'Ofisi 'o e Sino'i Pa'anga Malolo, Fetaulaki'anga 'o e hala Mateialona & hala Lelue,, Kolofo'ou | Tel: (676) 740 1451 or 740 1463. © OMB Office, 2021. Ko homau 'Ofisi 'i Vava'u 'oku tu'u 'i he fetaulaki'anga 'o e hala Tu'i & hala Talau, Neiafu. Fika telefoni ko e 71-295.